

ఓం

## అథ శరణాగతి గద్యమ్

ఓమ్ భగవన్నారాయణాభిమతానురూప, స్వరూపరూప, గుణవిభవ, ఐశ్వర్యశీలాది, అనవధికాతిశయ, అసంఖ్యేయ, కల్యాణగుణగణాం, పద్మవనాలయాం, భగవతీం, శ్రీయం, దేవీం, నిత్యానపాయినీం, నిరవద్యాం, దేవదేవదివ్యమహిషీం, అఖిలజగన్మాతరమ్, అస్మన్మాతరమ్, అశరణ్యశరణ్యామ్, అనన్యశరణః, శరణమహం ప్రపద్యే ॥

పారమార్థిక భగవచ్చరణారవింద, యుగళైకాన్తికాత్మన్తిక, పరభక్తి, పరజ్ఞాన, పరమభక్తికృత, పరిపూర్ణానవరత, నిత్యవిశదతమ, అనన్యప్రయోజన, అనవధికాతిశయ, ప్రీతికారిత అశేషావస్థోచితాశేష, శేషతైకరతిరూప, నిత్యకైంకర్యప్రాప్తి, అపేక్షయా, పారమార్థికీ, భగవచ్చరణారవింద, శరణాగతిః, యథావస్థితా అవిరతాఽస్తు మే ॥

అస్తు తే । తయైవ సర్వం సమ్పత్ప్యతే ॥

అఖిలహేయప్రత్యనీకకల్యాణైకతాన, స్వేతర, సమస్త, వస్తువిలక్షణ, అనంతజ్ఞానానందైకస్వరూప, స్వాభిమతానురూపైక రూపాచిన్త్య, దివ్యాద్భుత, నిత్యనిరవద్య, నిరతిశయ, ఔజ్వల్య, సౌందర్య, సౌగంధ్య, సౌకుమార్య, లావణ్య, యౌవనాది అనంతగుణనిధి, దివ్యరూప, స్వాభావికానవధికాతిశయ, జ్ఞాన, బల, ఐశ్వర్య, వీర్య, శక్తి, తేజః, సౌశీల్య, వాత్సల్య, మార్దవ, ఆర్జవ, సౌహార్ద, సామ్య కారుణ్య, మాధుర్య, గాంభీర్య, ఔదార్య, చాతుర్య, సైర్య, ధైర్య, శౌర్య, పరాక్రమ, సత్యకామ, సత్యసంకల్ప, కృతిత్వ కృతజ్ఞతాది, అసంఖ్యేయ కల్యాణగుణ, గణౌఘమహోర్ణవ !

స్వోచిత, వివిధ, విచిత్ర, అనంతాశ్చర్య, నిత్య, నిరవద్య, నిరతిశయ, సుగంధ, నిరతిశయ, సుఖస్పర్శ, నిరతిశయ, ఔజ్వల్య, కిరీటమకుట, చూడావతంస, మకరకుండల, గ్రౌవేయక, హారకేయూర, కటక, శ్రీవత్స, కౌస్తుభ, ముక్తాదామ, ఉదరబంధన, పీతాంబర, కాంచీగుణ, నూపురాది, అపరిమిత, దివ్యభూషణ !

స్వానురూప, అచింత్య, శక్తి, శంఖ, చక్ర, గదాసి, శార్ఙ్గాది, అసంఖ్యేయ, నిత్యనిరవద్య, నిరతిశయ కల్యాణదివ్యాయుధ ! స్వాభిమత, నిత్య, నిరవద్యానురూప, స్వరూప, రూప, గుణ, విభవ, ఐశ్వర్య, శీలాది అనవధికాతిశయ, అసంఖ్యేయ, కల్యాణగుణగణ శ్రీవల్లభ !

ఏవంభూత భూమి నీళానాయక !

స్వచ్ఛందానువర్తిస్వరూప, స్థితిప్రవృత్తిభేదాశేష, శేషతైకరతిరూప, నిత్యనిరవద్య, నిరతిశయ, జ్ఞాన, క్రియైశ్వర్యాది, అనంతకల్యాణగుణగణ, శేషశేషాశన, గరుడ, ప్రముఖ, నానావిధానంత, పరిజన, పరిచారికా, పరిచరిత చరణయుగళ !

పరమయోగి, వాఙ్మనసాఽపరిచ్ఛేద్య, స్వరూపస్వభావ, స్వాభిమత, వివిధ, విచిత్రానంతభోగ్య, భోగోపకరణ, భోగస్థాన, సమృద్ధ, అనంత ఆశ్చర్య, అనంతమహావిభవ, అనంత పరిమాణ, నిత్య, నిరవద్య, నిరతిశయ, శ్రీవైకుంఠనాథ ! స్వసంకల్పానువిధాయి, స్వరూప, స్థితి, ప్రవృత్తి, స్వశేషతైకస్వభావ, ప్రకృతి, పురుష, కాలాత్మక, వివిధ విచిత్రానంత భోగ్య, భోక్తృవర్గ, భోగోపకరణ, భోగస్థానరూప, నిఖిలజగదుదయ, విభవ లయలీల ! సత్యకామ! సత్యసంకల్ప ! పరబ్రహ్మభూత ! పురుషోత్తమ మహావిభూతే ! శ్రీమన్నారాయణ! వైకుంఠనాథ !

అపారకారుణ్య, సౌశీల్య, వాత్సల్య, ఔదార్య, ఐశ్వర్య, సౌందర్య, మహోదధే ! అనాలోచితవిశేష, అశేషలోకశరణ్య ! ప్రణతార్తిహర ! ఆశ్రితవాత్సల్యైకజలధే! అనవరతవిదిత నిఖిలభూత, జాత, యాథాత్మ్య! అశేష, చరాచరభూత, నిఖిల, నియమన, నిరత, అశేష, చిదచిద్వస్తు, శేషిభూత! నిఖిలజగదాధార! అఖిలజగత్స్వామిన్! అస్మత్స్వామిన్! సత్యకామ! సత్యసంకల్ప! సకలేతరవిలక్షణ! అర్థికల్పక! ఆపత్సఖ! శ్రీమన్నారాయణ ! అశరణ్యశరణ్య ! అనన్యశరణః, త్వత్పాదారవిందయుగళం శరణమహం ప్రపద్యే ॥

### ఇతి శరణాగతి గద్యం

#### అథ విష్ణుషట్పదీస్తోత్రమ్

అవినయమపనయ విష్ణో దమయ మనః శమయ విషయమృగతృష్ణామ్ ।

భూతదయాం విస్తారయ తారయ సంసారసాగరతః ॥ 1 ॥

దివ్యధునీమకరందే పరిమళపరిభోగసచ్చిదానందే ।

శ్రీపతిపదారవిందే భవభయఖేదచ్చిదే వందే ॥ 2 ॥

సత్యపి భేదాపగమే నాథ తవాహం న మామకీనస్త్వం ।

సాముద్రో హి తరంగః క్వచన సముద్రో న తారంగః ॥ 3 ॥

ఉద్ధృతనగ నగభిదనుజ దనుజకులామిత్ర మిత్రశశిదృష్టే ।

దృష్టే భవతి ప్రభవతి న భవతి కిం భవతిరస్కారః ॥ 4 ॥

మత్స్యాదిభిరవతారైః అవతారవతాఽవతా సదా వసుధాం ।

పరమేశ్వర పరిపాల్యో భవతా భవతాపభీతోఽహం ॥ 5 ॥

దామోదర గుణమందిర సుందరవదనారవింద గోవింద ।

భవజలధిమథనమందర పరమం దరమపనయ త్వం మే ॥ 6 ॥

నారాయణ కరుణామయ శరణం కరవాణి తావకౌ చరణౌ ।

ఇతి షట్పదీ మదీయే వదనసరోజే సదా వసతు ॥

#### ఇతి విష్ణుషట్పదీస్తోత్రమ్